

ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງໂຍທາທິການ ແລະ ຂົນສົ່ງ

ເລກທີ 13848 /ຍທຂ

ນະຄອນຫລວງວຽງຈັນ, ວັນທີ 26/9/2013.

ຂໍ້ກຳນົດ

ກ່ຽວກັບການອະນຸມັດ

ນໍ້າໜັກລວມສູງສຸດຂອງລົດບັນທຸກ

- ອີງຕາມກົດໝາຍ ວ່າດ້ວຍການຂົນສົ່ງທາງບົກ ສະບັບເລກທີ 24/ສພຊ, ລົງວັນທີ 24 ທັນວາ 2012;
- ອີງຕາມກົດໝາຍ ວ່າດ້ວຍທາງຫຼວງ ສະບັບເລກທີ 04/99/ສພຊ, ລົງວັນທີ 03/4/1999;
- ອີງຕາມກົດໝາຍ ວ່າດ້ວຍການຈະລາຈອນທາງບົກ ສະບັບເລກທີ 23/ສພຊ, ລົງວັນທີ 2 ທັນວາ 2012;
- ອີງໃສ່ດໍາລັດ ຂອງນາຍົກລັດຖະມົນຕີ ສະບັບເລກທີ 373/ນຍ, ລົງວັນທີ 22/10/2007 ວ່າດ້ວຍການຈັດຕັ້ງແລະ ການເຄື່ອນໄຫວ ຂອງກະຊວງໂຍທາທິການ ແລະ ຂົນສົ່ງ.

ລັດຖະມົນຕີ ວ່າການ ກະຊວງໂຍທາທິການ ແລະ ຂົນສົ່ງ ອອກຂໍ້ກຳນົດ:

ໝວດທີ I

ບົດບັນຍັດທົ່ວໄປ

ມາດຕາ 1. ຈຸດປະສົງ.

ຂໍ້ກຳນົດສະບັບນີ້ ວາງລະບຽບການ ກ່ຽວກັບການອະນຸມັດນໍ້າໜັກລວມສູງສຸດຂອງລົດບັນທຸກ ທີ່ສັນຈອນຕາມ ເສັ້ນທາງບົກ ໃນ ສປປ ລາວ ໃຫ້ແທດເໝາະ ກັບສະພາບເສັ້ນທາງໃນແຕ່ລະລະດູ ການ, ແນໃສ່ເພື່ອປົກປັກຮັກສາເສັ້ນ ທາງໃຫ້ມີອາຍຸການນໍາໃຊ້ຢ່າງຍາວນານ ພ້ອມທັງຫຼຸດຜ່ອນການ ເກີດອຸປະຕິເຫດ ແລະ ການໃຊ້ຈ່າຍງົບປະມານຂອງລັດໃນການບູລະນະຮັກສາເສັ້ນທາງ.

ມາດຕາ 2. ນິຍາມ.

ນໍ້າໜັກລວມສູງສຸດຂອງລົດບັນທຸກ ແມ່ນນໍ້າໜັກລົດເປົ່າ ບວກກັບນໍ້າໜັກສິນຄ້າທີ່ບັນທຸກ. ລົດບັນທຸກ ທຸກຊະນິດ ແລະ ທຸກຂະໜາດ ທີ່ສັນຈອນຕາມເສັ້ນທາງບົກ ໃນ ສປປ ລາວ ແມ່ນ ອະນຸມັດດ້ວຍນໍ້າໜັກລວມສູງສຸດຕາມຮູບຄັດຕິດຊ້ອນທ້າຍ. ຍົກເວັ້ນ: ເສັ້ນທາງຫລວງແຫ່ງຊາດ ເລກ ທີ 9 (ຂົວມິດຕະພາບ IVສະຫວັນນະເຂດ - ແດນສະຫວັນ), ເສັ້ນທາງຫລວງແຫ່ງຊາດ ເລກ 3

(ຂົວມິດຕະພາບ IV ຫ້ວຍຊາຍ - ບໍ່ເຕັນ), ເສັ້ນທາງຫລວງແຫ່ງຊາດ ເລກ 4 (ແກ່ນທ້າວ ໄຊຍະບູລີ - ສາມແຍກຊຽງເງິນ).

ໝວດທີ II

ນໍ້າໜັກລວມສູງສຸດ ຂອງລົດບັນທຸກ.

ມາດຕາ 3. ນໍ້າໜັກລວມສູງສຸດ ຂອງລົດບັນທຸກໃນຊ່ວງລະດູແລ້ງ.

ໃນຊ່ວງລະດູແລ້ງ ນັບແຕ່ ວັນທີ ໜຶ່ງ ເດືອນ ທັນວາ (01/12) ຫາ ວັນທີສາມສິບເອັດ ເດືອນ ພຶດສະພາ (31/05) ລົດບັນທຸກ ທຸກຊະນິດ ແລະ ທຸກຂະໜາດ ອະນຸຍາດ ໃຫ້ແລ່ນຕາມເສັ້ນທາງ ປະເພດຕ່າງ ເຊັ່ນ: ທາງປູເບຕົງເສີມເຫຼັກ, ທາງປູເບຕົງ ອັດສະພານ, ທາງປູຢາງ, ທາງປູຫີນ, ທາງ ປູດິນແດງ, ທາງທຳມະຊາດ ອະນຸມັດດ້ວຍ ນໍ້າໜັກລວມສູງສຸດຕາມມາດຕາ 2 ຂອງຂໍ້ກຳນົດສະບັບ ນີ້.

ມາດຕາ 4. ນໍ້າໜັກລວມສູງສຸດ ຂອງລົດບັນທຸກໃນຊ່ວງລະດູຝົນ.

ໃນຊ່ວງລະດູຝົນ ນັບແຕ່ວັນທີໜຶ່ງ ເດືອນມິຖຸນາ (01/06) ຫາ ວັນທີສາມສິບ ເດືອນພະຈິກ (30/11) ຂອງ ທຸກໆ ປີ ລົດບັນທຸກ ທຸກຊະນິດ ແລະ ທຸກຂະໜາດ ທີ່ແລ່ນຕາມເສັ້ນທາງປູດິນແດງ ແລະ ທາງທຳມະຊາດ ຕ້ອງຫຼຸດນໍ້າໜັກລວມສູງສຸດທີ່ໄດ້ກຳນົດໄວ້ໃນມາດຕາ 2 ຂອງຂໍ້ກຳນົດສະບັບ ນີ້ລົງຊາວສ່ວນຮ້ອຍ (20%).

ມາດຕາ 5. ການຫລຸດນໍ້າໜັກລວມສູງສຸດ ຕາມບາງສະພາບ ເຕັກນິກ ຂອງລົດບັນທຸກ.

ລົດບັນທຸກ ທຸກຊະນິດ ແລະ ທຸກຂະໜາດ ທີ່ມີເຜົາເປັນປະເພດຕີນຄູ່, ຖ້າຫາກວ່າໄດ້ປິດຕີນຄູ່ ອອກເສັ້ນໜຶ່ງ ຫຼື ເສັ້ນໃດເສັ້ນໜຶ່ງແຕກ, ຮົ່ວ, ຕ້ອງຫຼຸດນໍ້າໜັກເພີ່ມ ແລະ ນໍ້າໜັກລວມສູງສຸດລົງ ໂດຍ ໃຫ້ຄິດໄລ່ນໍ້າໜັກ ຂອງເບື້ອງທີ່ປິດຕີນອອກ ຫຼື ແຕກ, ຮົ່ວ ເປັນປະເພດຕີນດຸ່ງວ.

ມາດຕາ 6. ນໍ້າໜັກລວມສູງສຸດຂອງລົດບັນທຸກ ຂອງກຳລັງປ້ອງກັນຊາດ-ປ້ອງກັນຄວາມສະຫງົບ ແລະ ການຂົນສົ່ງພິເສດ.

ນໍ້າໜັກເພີ່ມ ແລະ ນໍ້າໜັກລວມສູງສຸດຂອງລົດບັນທຸກ ຂອງກຳລັງປ້ອງກັນຊາດ - ປ້ອງກັນ ຄວາມສະຫງົບ ທີ່ ແລ່ນຕາມທ້ອງຖະໜົນ ແມ່ນໃຫ້ປະຕິບັດຕາມລະບຽບການທີ່ໄດ້ລະບຸໄວ້ຢູ່ໃນ ມາດຕາ 3, 4 ແລະ 5 ຂອງຂໍ້ກຳນົດສະບັບນີ້, ຍົກເວັ້ນ ກໍລະນີສຸກເສີນ.

ການຂົນສົ່ງພິເສດໝາຍເຖິງການຂົນສົ່ງວັດຖຸສິ່ງຂອງ ທີ່ມີຂະໜາດໃຫຍ່ ກວ້າງ, ສູງ, ຍາວ ເກີນທີ່ກຳນົດໄວ້ໃນມາດຕາ 7 ຢູ່ຂ້າງລຸ່ມ ຂອງຂໍ້ກຳນົດສະບັບນີ້ຫຼື ມີນໍ້າໜັກສູງ ເຊິ່ງບໍ່ສາມາດແຍກ ເປັນຊັ້ນສ່ວນອອກໄດ້.

ທຸກການຂົນສົ່ງພິເສດຕ້ອງໄດ້ຮັບອະນຸຍາດຈາກກະຊວງໂຍທາທິການ ແລະ ຂົນສົ່ງເສີຍກ່ອນ.

ການຂົນສົ່ງທັງສອງລັກສະນະຂ້າງເທິງນີ້, ໃນເມື່ອນໍ້າໜັກລວມສູງສຸດ ເກີນນໍ້າໜັກອະນຸມັດ ຜ່ານຂົວຕ້ອງໃຊ້ທາງເວັ້ນ. ຖ້າບໍ່ມີທາງເວັ້ນຂົວ ໃຫ້ພົວພັນນໍາ ກະຊວງໂຍທາທິການ ແລະ ຂົນສົ່ງ ເພື່ອຫາວິທີແກ້ໄຂ.

ໝວດທີ III

ລະບຽບການຈະລາຈອນ ສໍາລັບລົດບັນທຸກ

ມາດຕາ 7. ຄວາມກວ້າງ, ຄວາມສູງ ແລະ ຄວາມຍາວ ຂອງລົດບັນທຸກ.

ລົດບັນທຸກ ທຸກຊະນິດ ແລະ ທຸກຂະໜາດ ນອກຈາກປະຕິບັດຕາມລະບຽບການ ທີ່ໄດ້ລະບຸ ໄວ້ໃນມາດຕາ 3, 4 ແລະ 5 ຢູ່ຂ້າງເທິງນີ້ແລ້ວ, ໃນການຂົນສົ່ງສິນຄ້າ ຫຼື ເຄື່ອງຂອງຊະນິດຕ່າງໆ ຕ້ອງປະຕິບັດຕາມ ລະບຽບການບັນທຸກດັ່ງນີ້.

1. ລົດທຸກປະເພດ ອະນຸຍາດຄວາມກວ້າງ ບໍ່ເກີນ 2,50 ແມັດ;
2. ລົດທຸກປະເພດ ອະນຸຍາດຄວາມສູງບໍ່ເກີນ 4,50 ແມັດ;
3. ລົດທຸກດຽວ (RIGIDTRUCK) ຂະໜາດ 12 ລໍ້, ອະນຸຍາດໃຫ້ມີຄວາມຍາວ ບໍ່ເກີນ 12,20 ແມັດ;

(ໃຫ້ເບິ່ງຕາມຮູບເບີ 8)

ຍົກເວັ້ນ ລົດບັນທຸກດຽວ ທີ່ມີຂະໜາດຕໍ່າກວ່າ 12 ລໍ້ ອະນຸຍາດໃຫ້ມີຄວາມຍາວສະເພາະ ຕາມທີ່ໂຮງງານຜູ້ຜະລິດກຳນົດ; (ໃຫ້ເບິ່ງຕາມຮູບເບີ 1 ຫາເບີ 7)

4. ລົດລາກ (SEMI TRAILER TRUCK) ອະນຸຍາດໃຫ້ມີ ຄວາມຍາວບໍ່ເກີນ 19,00ແມັດ;
(ໃຫ້ເບິ່ງຕາມຮູບເບີ 9 ຫາເບີ 13)
5. ລົດພ່ວງ (TRAILER TRUCK) ອະນຸຍາດໃຫ້ມີ ຄວາມຍາວບໍ່ເກີນ 19,00ແມັດ;
(ໃຫ້ເບິ່ງຕາມຮູບເບີ 14 ຫາເບີ 17)

ມາດຕາ 8. ການປະຕິບັດ ລະບຽບການຈະລາຈອນ.

ຜູ້ຂັບຂີ່ລົດບັນທຸກ ທຸກຊະນິດ ແລະ ທຸກຂະໜາດ ຊຶ່ງມີນໍ້າໜັກເພົາ ແລະ ນໍ້າໜັກລວມ ເທົ່າໃດກໍຕາມ ໃນເວລາ ສັນຈອນ ຕາມເສັ້ນທາງບົກ ຢູ່ໃນ ສປປລາວ ຕ້ອງປະຕິບັດ ຕາມລະບົບ ສັນຍານການຈະລາຈອນ ຢ່າງເຂັ້ມງວດ ໂດຍສະເພາະແມ່ນບັນດາປ້າຍສັນຍານການຈະລາຈອນ ເຊັ່ນ: ປ້າຍກຳນົດນໍ້າໜັກ ທີ່ອະນຸຍາດ ຜ່ານຂົວ - ທາງ ແລະ ປ້າຍອື່ນໆ.

ໝວດທີ IV

ການຄຸ້ມຄອງການກວດການໍ້າໜັກ

ມາດຕາ 9. ອົງການຄຸ້ມຄອງການກວດການໍ້າໜັກລົດ.

ອົງການຄຸ້ມຄອງການກວດກາ ການຂົນສົ່ງທາງບົກ ປະກອບດ້ວຍສອງອັນດັ່ງນີ້ :

- ຂັ້ນສູນກາງ: ກະຊວງໂຍທາທິການ ແລະ ຂົນສົ່ງ
- ຂັ້ນທ້ອງຖິ່ນ: ພະແນກໂຍທາທິການ ແລະ ຂົນສົ່ງ ປະຈຳແຂວງ ແລະ ນະຄອນຫລວງ.

ມາດຕາ 10. ສິດ ແລະ ໜ້າທີ່ຂອງກະຊວງໂຍທາທິການ ແລະ ຂົນສົ່ງໃນການກວດການໍ້າໜັກລົດ.

ກະຊວງໂຍທາທິການ ແລະ ຂົນສົ່ງມີສິດ ແລະ ໜ້າທີ່ດັ່ງນີ້:

1. ອອກບົດແນະນຳເພີ່ມເຕີມເພື່ອເຮັດໃຫ້ຂໍ້ກຳນົດສະບັບນີ້ມີຄວາມຊັດເຈນຖ້າມີຄວາມຈຳເປັນ;
2. ຕິດຕາມ ກວດກາ ແລະ ຊຸກຍູ້ ໃນການຈັດຕັ້ງປະຕິບັດຕົວຈິງຂອງ ພະແນກໂຍທາທິການ ແລະ ຂົນສົ່ງ ປະຈຳແຂວງ ແລະ ນະຄອນຫລວງ.
3. ສ້າງລະບົບການຄຸ້ມຄອງ ແລະ ລະບົບການລາຍງານ ເພື່ອເຮັດໃຫ້ການກວດກາການຂົນສົ່ງມີປະສິດທິຜົນສູງ ແລະ ມີຄວາມເປັນເອກະພາບກັນໃນຂອບເຂດທົ່ວປະເທດ;
4. ສ້າງລະບົບການເກັບກຳຂໍ້ມູນ ແລະ ວິເຄາະ ເພື່ອພັດທະນາການຄຸ້ມຄອງລົດບັນທຸກໜັກໃຫ້ເປັນໄປຕາມມາດຕະຖານ.

ມາດຕາ 11. ສິດ ແລະ ໜ້າທີ່ຂອງ ພະແນກໂຍທາທິການ ແລະ ຂົນສົ່ງ ປະຈຳແຂວງ ແລະ ນະຄອນຫລວງ.

1. ຈັດຕັ້ງໜ່ວຍກວດການໍ້າໜັກລົດ ຕາມຈຸດຕ່າງໆ ພາຍໃນແຂວງຂອງຕົນ;
2. ປະກອບພະນັກງານຜູ້ທີ່ມີຄຸນສົມບັດ, ຄວາມຮູ້, ຄວາມສາມາດເຂົ້າໃນໜ່ວຍກວດການໍ້າໜັກ;
3. ຄຸ້ມຄອງວັດຖຸ-ອຸປະກອນຮັບໃຊ້ການກວດການໍ້າໜັກ ໃຫ້ຢູ່ໃນສະພາບໃຊ້ການໄດ້ ແລະ ບໍ່ໃຫ້ຕົກເຮັຍເສຍຫາຍ;
4. ຄຸ້ມຄອງ ເງິນຄ່າທຳນຽມ, ຄ່າບໍລິການ ແລະ ຄ່າປັບໄໝ ໃຫ້ເປັນໄປຕາມຂໍ້ກຳນົດ ກົດລະບຽບຂອງລັດວາງອອກ;
5. ລາຍງານສະພາບ ແລະ ສະຖິຕິ ກ່ຽວກັບການຈັດຕັ້ງປະຕິບັດ ການກວດການໍ້າໜັກ ໃຫ້ກະຊວງຊາບຢ່າງເປັນປະຈຳ;

6. ຈັດຕັ້ງການເຜີຍແຜ່ ແລະ ສຶກສາອົບຮົມ ຜູ້ປະກອບການຂົນສົ່ງ ໃຫ້ເຄົາລົບຂໍ້ກຳນົດສະບັບນີ້;
7. ມີສິດ ແລະ ໜ້າທີ່ອື່ນໆ ຕາມການມອບໝາຍ ຂອງກະຊວງໂຍທາ ແລະ ຂົນສົ່ງ.

ໝວດທີ V

ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ.

ມາດຕາ 12. ນະໂຍບາຍຕໍ່ຜູ້ມີຜົນງານ.

ບຸກຄົນ ຫຼື ການຈັດຕັ້ງ ທີ່ເຂົ້າຮ່ວມໃນການຄຸ້ມຄອງນໍ້າໜັກບັນທຸກ ຢ່າງມີປະສິດທິຜົນ ຈະໄດ້ຮັບການຍ້ອງຍໍ ແລະ ໄດ້ຮັບການປະຕິບັດນະໂຍບາຍ ຕາມຄວາມເໝາະສົມ.

ມາດຕາ 13. ມາດຕະການຕໍ່ຜູ້ລະເມີດ.

ບຸກຄົນ ຫຼື ການຈັດຕັ້ງທີ່ໄດ້ລະເມີດ ຕໍ່ຂໍ້ກຳນົດສະບັບນີ້ຈະຖືກສຶກສາອົບຮົມ, ປັບໃຫມ ຫຼື ລົງໂທດທາງອາຍາແລ້ວແຕ່ກໍລະນີເບົາ ຫຼື ໜັກ, ນອກຈາກນີ້ຜູ້ກະທຳຜິດຍັງຈະໄດ້ຮັບໂທດເພີ່ມເຊັ່ນ: ຖືກງົດ, ຖອນໃບອະນຸຍາດຕ່າງໆ ທີ່ກ່ຽວຂ້ອງກັບການຂົນສົ່ງ, ຍຶດ ຫຼື ຮີບພາຫະນະທີ່ໃຊ້ເຂົ້າໃນການກະທຳຜິດ.

ຖ້າເຈົ້າໜ້າທີ່ກວດກາສົມຮູ້ຮ່ວມຄິດໃນການກະທຳຜິດຈະຖືກປະຕິບັດລະບຽບວິໄນຕາມລະບຽບລັດຖະກອນ ແລະ ຖືກດຳເນີນຄະດີຕາມລະບຽບກົດໝາຍ ແລ້ວແຕ່ກໍລະນີ ເບົາ ຫຼື ໜັກ.

ໝວດທີ VI

ບົດບັນຍັດສຸດທ້າຍ.

ມາດຕາ 14. ການຈັດຕັ້ງປະຕິບັດ.






ມອບໃຫ້ອົງການຄຸ້ມຄອງການກວດການໍ້າໜັກລົດ ເປັນຜູ້ຈັດຕັ້ງປະຕິບັດຂໍ້ກຳນົດສະບັບນີ້ໃຫ້ໄດ້ຮັບຜົນດີ.

ມາດຕາ 15. ຜົນສັກສິດ.







ຂໍ້ກຳນົດສະບັບນີ້ ມີຜົນສັກສິດ ນັບແຕ່ມີລົງລາຍເຊັນ ເປັນຕົ້ນໄປ ແລະ ປ່ຽນແທນ (ຂໍ້ກຳນົດສະບັບເລກທີ 849/ຄຂປກ, ລົງວັນທີ 05/3/2002 ແລະ ແຈ້ງການ ສະບັບເລກທີ 2205/ຄຂປກ, ລົງວັນທີ 12/6/2006). ບັນດາຂໍ້ກຳນົດ ແລະ ລະບຽບການທີ່ຂັດກັບຂໍ້ກຳນົດສະບັບນີ້ ລ້ວນແຕ່ຖືກຍົກເລີກ.

ຕາຕະລາງນ້ຳໜັກລວມສູງສຸດ ຂອງລົດບັນທຸກ ທີ່ອະນຸຍາດສັນຈອນຕາມເສັ້ນທາງບົກ ໃນ ສ ປ ປ ລາວ.







(ຍົກເວັ້ນ ເສັ້ນທາງຫລວງແຫ່ງຊາດ ເລກ 9, ເລກ 3 ແລະ ເລກ 4)

ລ/ດ	ປະເພດລົດ	ຮູບສະແດງປະເພດລົດ	ນ້ຳໜັກລວມສູງສຸດ ທີ່ອະນຸຍາດ (ກິໂລກຣາມ)
1	I ລົດບັນທຸກດ່ຽວ RIGID TRUCK 2 ເຟົາ 4 ຕີນ		9.500
2	2 ເຟົາ 6 ຕີນ		14.100
3	3 ເຟົາ 6 ຕີນ		16.000
4	3 ເຟົາ 10 ຕີນ		23.200
5	3 ເຟົາ 6 ຕີນ		13.500

2.

6	3 ເຟົາ 8 ຕີນ		17.500
7	4 ເຟົາ 8 ຕີນ		20.000
8	4 ເຟົາ 12 ຕີນ		27.200
9	II ລົດລາກ SEMI-TRAILER TRUCK 3 ເຟົາ 10 ຕີນ		23.200
			
11	4 ເຟົາ 14 ຕີນ		32.300



12	5 ເຟີ້ 18 ຕີນ		41.400
13	6 ເຟີ້ 22 ຕີນ		49.600
14	III ຝ່ວງ TRAILER 2 ເຟີ້ 4 ຕີນ		14.000
15	2 ເຟີ້ 6 ຕີນ		16.100
16	2 ເຟີ້ 8 ຕີນ		18.200
17	3 ເຟີ້ 12 ຕີນ		27.300

